



Влада на Република Северна Македонија

**Генерален секретаријат**

Арх. број: 33 - 1 / 1

Датум: 20.01.2025 година

Врз основа на член 6 став (1) од Одлуката за формирање на Совет за соработка меѓу Владата и граѓанското општество („Службен весник на РМ“ бр.98/16 и 164/17 и „Службен весник на РСМ“ бр.97/19, 116/21 и 268/24), Генералниот секретаријат на Владата на Република Северна Македонија објавува

**ЈАВЕН ПОВИК**

**за избор на 14 членови и заменици членови на Советот за соработка меѓу Владата и граѓанското општество од редот на здруженијата и фондациите**

Советот за соработка меѓу Владата и граѓанското општество (во натамошниот текст: Советот) е формиран со Одлука на Владата на Република Северна Македонија, како советодавно тело на Владата за унапредување на соработката, дијалогот и поттикнување на развојот на граѓанското општество во Република Северна Македонија, надлежно да:

- ја следи и анализира јавната политика која влијае на околната во која се развива граѓанското општество;
- иницира донесување на нови или изменување и дополнување на постојните прописи за унапредување на правната и институционалната рамка за делување на организациите;
- дава мислење по предлози на закони, стратегии, програми и други правни акти кои се однесуваат или влијаат на развојот и на делувањето на граѓанското општество;
- спроведува активности за подигање на свеста за промовирање на култура на соработка и партнерство;
- учествува во подготовката и го следи спроведувањето на Стратегијата за соработка на Владата со граѓанското општество и Акцискиот план за спроведувањето на Стратегијата, преку разгледување на квартални извештаи за напредокот на спроведувањето на Стратегијата;
- дава мислење на годишно ниво за реализација на Стратегијата за соработка на Владата со граѓанското општество;

- ја следи и анализира вклученоста на организациите во процесот на креирање на јавната политика преку доставените извештаи за спроведени консултации од страна на органите на државната управа и дава препораки за нејзино унапредување;
- дава предлози при планирањето на областите и специфичните приоритети за финансирање на активности на организациите од Буџетот на Република Северна Македонија, врз основа на елаборирана секторска анализа на надлежните органи на државната управа;
- ги разгледува годишните извештаи на Владата и органите на државната управа за финансираните програми и проекти на организациите и дава препораки;
- разгледува предлози поднесени од организации и зазема ставови по прашања поврзани со овозможувачка средина за организациите;
- номинира претставници на граѓанското општество во советодавни и работни тела.

Советот има 27 членови и заменици членови кои ги назначува Владата за период од три години. 13 членови на Советот и заменици членови, се од редот на вработените во органите на државната управа.

14 членови на Советот и заменици членови се од организации регистрирани согласно Законот за здруженија и фондации, во следните области:

- развој на граѓанското општество;
- владеење на правото и борба против корупцијата;
- демократија, промоција и заштита на човековите права и добро владеење;
- ЕУ интеграции и политики;
- економски и одржлив развој;
- образование и младинско учество;
- социјална заштита и заштита на деца;
- заштита на маргинализираните лица;
- родова еднаквост;
- заштита на здравјето;
- земјоделство, рурален и рамномерен регионален развој;
- култура;
- медиуми и информатичко општество и
- заштита на животната средина.

За секоја од наведените области се назначува само по еден член и заменик член.

Од една организација во Советот може да биде назначен само еден член и еден заменик член.

Организациите можат да предложат само еден кандидат за член и еден кандидат за заменик член на Советот. Организациите задолжително доставуваат предлог за член и заменик член, а заменик членот може, но не мора да биде од истата организација.

За член и заменик член на Советот не може да биде предложен кандидат кој бил член на Советот два мандати.

Кандидатите за член и заменик член може да се од иста или од различна организација, под услов да се предложени во една пријава и организациите да ги исполнуваат условите од овој јавен повик.

Секоја организација може да предложи еден кандидат за член и заменик член на Советот во само една од наведените области ако:

1. се регистрирани согласно одредбите на Законот за здруженија и фондации најмалку три години пред објавувањето на јавниот повик;
2. во статутот имаат утврдено дејности и цели во областа на дејствување за која предлагаат кандидат;
3. работењето и дејствувањето е насочено кон пошироката јавност и кон интересите на заедницата;
4. располагаат со организациски, технички и човечки капацитети за координација и застапување на организациите кои се пријавуваат да ги претставуваат; и
5. во последните три години, во областа на дејствување за која предлагаат кандидат, членувале во мрежи или платформи или учествувале во активности за мониторинг, застапување или лобирање за унапредување на граѓанското општество или учествувале во работни групи за изработка на закони/стратегии или реализирале еден или повеќе проекти во соработка со други организации или со органи на државната управа или организирале координативни активности за организациите.

Кандидатите за членови и заменици членови на Советот предложени од организациите треба да ги исполнуваат следните услови:

1. да поседуваат најмалку три години работно или волонтерско искуство во граѓанското општество во областа за која се предлагаат како кандидати;
2. да имаат експертиза по прашања од граѓанското општество во областа на дејствување за која се предлагаат како кандидати (број на спроведени проекти, објавени публикации, учество во работни групи иницирање и учество во процеси за застапување и сл.);
3. да не се членови на органи на политички партии;
4. да не се избрани или именувани лица;
5. да не се вработени во орган на државната управа.

Пријавувањето на кандидат за член и заменик член организациите го вршат на образец што може да се преземе од веб-страницата [www.nvosorabotka.gov.mk](http://www.nvosorabotka.gov.mk).

Кон пријавата организациите треба да приложат:

1. копие од тековна состојба од уписот во регистарот на други правни лица за регистрација на организацијата;
2. копие од статутот;
3. копие од завршната сметка (биланс на состојба и биланс на успех) за 2024 или 2023 година или изјава доставена до Централниот регистар дека имале приход помал од 2.500 евра во денарска противвредност според курсот на Народна банка на Република Северна Македонија;
4. извештај за работата со цели, активности, резултати и извори на финансирање во последните три години;
5. биографија на кандидатите со референтна листа на активности од областа на граѓанското општество;
6. мотивациско писмо од кандидатите со листа на приоритетни прашања за развој на граѓанското општество и план за координација и комуникација со граѓанските организации во областа за која се предлагаат.

Рокот за поднесување на пријавите е најдоцна до **4 февруари 2025 година**.

Пријавите доставени по истекот на рокот или со некомплетна документација нема да се разгледуваат!

**Нема да се разгледуваат и пријавите кои содржат предлог само за кандидат за член и пријавите кои содржат предлог само за кандидат за заменик член.**

Пријавата со целокупната документација треба да се достави преку пошта, на адреса:

Влада на Република Северна Македонија  
Генерален секретаријат  
Одделение за соработка со невладини организации  
бул. „Илинден“ бр.2  
1000 Скопје  
со назнака: „Пријава за избор на член и заменик член на Советот“.

или да се достави лично во архивата на Одделението за соработка со невладини организации на Генералниот секретаријат (кула 7), од 9:00 до 15:00 часот.

Генералниот секретаријат - Одделение за соработка со невладини организации, во рок од 8 дена од завршувањето на јавниот повик, на својата веб-страница [www.nvosorabotka.gov.mk](http://www.nvosorabotka.gov.mk) ќе објави извештај за пријавените организации со кандидатите кои ги исполнуваат условите од јавниот повик, заедно со доставената биографија и мотивациско писмо на кандидатот, со повик до организациите да го дадат својот глас за еден од кандидатите во секоја од областите на нивното дејствување, што се потврдува со доставување на копие од тековна состојба од уписот во регистарот на други правни лица за регистрација на организацијата или копие од статутот на организацијата.

Гласањето се смета за успешно ако за кандидатот гласале најмалку пет организации.

Во рок од 8 дена по завршувањето на гласањето, Генералниот секретаријат – Одделение за соработка со невладини организации ќе објави листа на кандидати според бројот на добиени гласови за секоја од областите на дејствување.

Пријавата за предлагање кандидат за член и заменик член на Советот е достапна на веб-страницата [www.nvosorabotka.gov.mk](http://www.nvosorabotka.gov.mk).